

सिद्धसिद्धान्तपद्धतिः (श्रीनित्यनाथविरचितः)

लघुग्रन्थमाला

सम्पादकः

पं० श्रीजनार्दनशास्त्री पाण्डेयः, एम्० ए०, साहित्याचार्यः

सम्पूर्णानन्दसंस्कृतविश्वविद्यालयीयसारस्वतीभवनग्रन्थालयस्थः ।

(सारस्वत्याः सुपमायाः २६ व० १ अ० प्रतिमुद्रणम्)

ज्येष्ठपूर्णिमा, वि० सं० २०३१



Q232:2345
15L4

सम्पूर्णानन्दसंस्कृतविश्वविद्यालयः

वाराणसी-२२१००२ (उ० प्र०)

Q232:2345 2337

15L4

Nityanath.

śiddhānta
+i

2337

● ● ● ● ●

[illegible]

वै० सं० २०३१

Q232:2345
15L4

SHRIGADGURU VISHWABHADRA
JI SIMHASAN JNANAMANDIR
LIBRARY

Jangamawadi Math, Varanasi
Acc. No. 2337

विषयानुक्रमणिका

प्रथमोपदेशः

विषयः	पृष्ठे
मङ्गलम्	१
ग्रन्थोपक्रमः	२
पञ्चविधं शक्तितत्त्वं तद्गुणाश्च	३
अनादिपिण्डस्य पञ्चतत्त्वानि तद्गुणाश्च	३
मध्यपिण्डस्य महातत्त्वानि तद्गुणाश्च	३
महासाकारपिण्डस्य महातत्त्वानि तद्गुणाश्च	३
साकारपिण्डस्य सूर्यष्टकम्	४
पञ्चपञ्चात्मकशरीरोत्पत्तिः	४
प्रकृतिपिण्डे पञ्चतत्त्वानां गुणाः	४
अन्तःकरणपञ्चकं तद्गुणाश्च	४
कुलपञ्चकं तद्गुणाश्च	४
व्यक्तशक्तिपञ्चकं तद्गुणाश्च	५
प्रत्यक्षकरणपञ्चकं तद्गुणाश्च	५
चन्द्रस्य षोडश, सूर्यस्य द्वादश अग्नेश्च दश कलाः	५
दशनाडीनां दशकलाद्वाराणि	५
दशवायवः	६
गर्भोली पिण्डोत्पत्तिः	६

द्वितीयोपदेशः—पिण्डविचारः

नवचक्राणि तत्स्वरूपं च	७
षोडशाधाराः तत्फलं च	८
अन्तर्लक्ष्यम्	९
बह्वर्लक्ष्यम्	९
मध्यलक्ष्यम्	९
अष्टाङ्गयोगः	१०

तृतीयोपदेशः—पिण्डसाधनम्

विषयः		पृष्ठे
पिण्डमध्ये सप्तपातालाः	१०
” लोकचतुष्टयम्	११
” एकविंशतिब्रह्माण्डविचारः	११
” चत्वारो वर्णाः	११
” सप्तद्वीपाः	११
” सप्तसमुद्राः	११
” नवखण्डाः	११
” अष्टपर्वताः	१२
” नद्योपनद्यः	१२
” ब्रह्माण्डम्	१२
उपसंहारः	१२

• • •

SRI JAGADGURU VISHWARADHYA
JNANA SIMHASAN JNANAMANDIR
LIBRARY
Jangamawadi Math, Varanasi
Acc. No. 2337

श्रीः

प्रस्तावना

‘सिद्धसिद्धान्तपद्धति’नामकग्रन्थस्य रचयिता श्रीगोरक्षनाथः । सर्वप्रसिद्धः, त्रिजस महाशयेन नित्यानन्दविरचितोऽयमिति लिखितम्, ‘गोरक्षसिद्धान्तसंग्रहस्य’ सम्पादनकाले मयावलोकितं यत् तत्र नित्यनाथविरचितायाः सिद्धसिद्धान्तपद्धतेर्ये इलोका उद्धृतास्ते गोरक्षनाथ-विरचितायां नोपलभ्यन्ते, एतत्प्रसङ्गेनान्वेषणे सरस्वतीभवनग्रन्थालये पुस्तकद्वयमुपलब्धं नित्यनाथ-विरचितायाः सिद्धसिद्धान्तपद्धत्याः । तदेव संपाद्य लघुग्रन्थमालायां प्रकाश्यते, गोरक्षनाथ-विरचितायामस्यां च कियान् भेद इति तत्र तत्र टिप्पण्यां प्रदर्शितम् ।

अयञ्च नित्यनाथो भारतीयपरम्परायां तेषु परमसिद्धेषु परिगण्यते ये इममेव देहं योगसाधनया रससाधनया वाऽजरममरं च विधाय कालदण्डं सर्वथा विनिर्जित्याणिमाद्यहृदय-सम्पन्ना भूत्वा सर्वदा लोकेषु विचरन्ति, यथाचोक्तं हठयोगप्रदीपिकायाम्—

“श्री आदिनाथमत्स्येन्द्रसागरानन्दभैरवाः” इत्यारभ्य

काणेरी पूज्यपादश्च नित्यनाथो निरञ्जनः ।

इत्यादयो महासिद्धा हठयोगप्रसादतः

खेदयित्वा कालदण्डं ब्रह्माण्डेषु चरन्ति ते ॥ इति

(हठ० प्रदी० १-६)

अयमेव सुप्रसिद्धस्य “रसरत्नाकरा” ख्यस्य रसशास्त्रीयग्रन्थस्यापि प्रणेतेति न तिरोहितं विपश्चिताम्, यद्यपि श्रीगोरक्षनाथेन ये ये विषयाः स्वीयसिद्धसिद्धान्तपद्धतौ प्रति-पादितास्त एवानेनापि संक्षेपेण विवेचितास्तथाप्यत्र किञ्चिद्वैशिष्ट्यमिति तु विचक्षणैरधीत्यावधे-यमिति निवेदयति ।

—जनार्दनशास्त्री पाण्डेयः

CC-0- Jangamwadi Math Collection. Digitized by eGangotri

श्रीः
श्रीनित्यनाथविरचिता
सिद्धसिद्धान्तपद्धतिः

सम्पादकः, श्रीजनार्दनशास्त्री पाण्डेयः

सम्पूर्णानन्दसंस्कृतविश्वविद्यालयीयसरस्वतीभवनग्रन्थालयस्थः

श्रीगणेशाय नमः । श्रीसरस्वत्यै नमः । श्रीगुरुभ्यो नमः ।

ॐ पिण्डोद्धारणं वेदार्थशास्त्रार्थं योगकर्म कथ्यते, कर्मखण्डं ज्ञानखण्डं तत्त्वखण्डं
निरञ्जनं [चेति] चतुर्विधोऽष्टाङ्गयोगः ।

न ब्रह्मा विष्णुश्च न सुरपतिपुरा नैव पृथ्वी न चापो
नाग्निर्वायुर्न च गगनतलं नो दिशां [शो] नैव कालः ।
नो वेदा नैव यज्ञा न च रविशशिनी नौषधिर्नैव कल्पः
स्वं ज्योतिः सत्यमेकं जयति तव पदं सच्चिदानन्दमूर्ते ॥ १ ॥

आदिदेवं महादेवं शक्तियुक्तं जगद्गुरुम् ।
तं वन्दे नित्यतो वक्ष्ये सिद्धान्त^१ञ्चानुभावतः ॥ २ ॥
आदिनाथं महासिद्धं शक्तियुक्तं जगद्गुरुम् ।
तं वन्दे नित्यतो वक्ष्ये सिद्धसिद्धान्तपद्धतिम्^२ ॥ ३ ॥

पिण्डोत्पत्त्या [दयः] सिद्धमते सम्यक् प्रसिद्धाः । पिण्डोत्पत्तिः, पिण्डविचारः, पिण्ड-
संमतिः [संवित्तिः], पिण्डाधारः, पिण्डपरमपदसगरसंगतत्वम्, नित्यावधूतानां राज-
योगादिरनुभावः ।

अथ कर्मखण्डम्

यदा नास्ति स्वयं कर्ता कारणं द्वयमद्वयम् ।
अव्यक्तं च परं ब्रह्म अनाम विद्यते तदा ॥
यदा नास्ति स्वयं कर्ता कारणं न कुलकुलम् ।
अव्यक्तं तत्परं ब्रह्म अनाम विद्यते तदा ॥

अनामेति स्वयं ब्रह्मानादिसंसिद्धमेव सिद्धसिद्धान्ते प्रसिद्धम् । तस्येच्छामात्रं धर्माधर्मौ
निजा शक्तिः प्रसिद्धा, तत उन्मेषमात्रेण पराख्या शक्तिरुत्थिता । ततः स्पन्दनमात्रेणापरा
शक्तिरुद्गता । ततोऽहंताथैवृद्धिमात्रेण सूक्ष्मा शक्तिरुत्पन्ना ततो वेदनशीलायां कुण्डलिनी
[शक्ति] रुद्गता ।

१. सिद्धः = निश्चितः (न तु केनचित् प्रमाणेन साधनीयः) अन्तः = चरमः (यतोऽनन्तरं
न किमप्यन्यन्निर्णयं भवति) यस्य तम् ।

२. सिद्धानाम् = श्रुतम्भरां प्रज्ञामधिरूढानां सिद्धान्तः, तस्य पद्धतिः = सरणिः, ताम् ।

अथ पञ्चगुणा निजा शक्तिः—१. नित्यता, २. निराकारता^१, ३. निष्पन्दता, ४. निराभासता, ५. निस्त्यानता । इति ।

अथ पञ्चगुणा परा शक्तिः—१. अस्तित्ता, २. अमेयता, ३. अभिन्नता, ४. अनन्तता, ५. अव्यक्ता [अव्यक्तता] । इति ।

अथ पञ्चगुणा अपरा शक्तिः—१. स्फुरता, २. स्फुटता, ३. स्फूर्यता, ४. स्पन्दता^२, ५. स्फूर्तिता । इति ।

अथ पञ्चगुणा सूक्ष्मा शक्तिः—१. निरस [श] ता, २. निश्चेतनता^३, ३. निश्चलता, ४. निर्विकल्पता, ५. निश्चयता । इति ।

अथ पञ्चगुणा कुण्डलिनी शक्तिः—१. पूर्णता, २. प्रतिबिम्बिता, ३. प्रबलता, ४. प्रचलता, ५. प्रत्यङ्मुखता । इति ।

एवं शक्तिमत्त्वं [तत्त्वं] पञ्चविंशतिगुणम् । योगात्परपिण्डोत्पत्तिः । उक्तञ्च—

निजा पराऽपरा सूक्ष्मा कुण्डलिनी च पञ्चधा ।

तासु शक्तिक्रमेणोक्तो जातः पिण्डः परः शिवः ॥ इति ।

[स च पञ्चधा] १. महात्मा^४, २. परमात्मा, ३. परमपदम्, ४. शून्यम्, ५. निरञ्जनम् । इति ।

अथ पञ्चगुणो महात्मा^५—१. अकारत्वम्, २. अनुपमत्वम्, ३. अपरत्वम्^६, ४. अमूर्तत्वम्, ५. अनुदयत्वम् । इति ।

अथ पञ्चगुणः परमात्मा^७—१. निष्कलत्वम्, २. अगोचरत्वम्^८, ३. अचलत्वम्, ४. अक्षरत्वम्^९, ५. असङ्ख्यत्वम् । इति ।

अथ पञ्चगुणं शून्यम्—१. लीनता, २. पूर्णता, ३. उन्मनी, ४. मूर्च्छा, ५. कल्पना^{१०} । इति ।

अथ पञ्चगुणं निरञ्जनम्—१. सत्यत्वम्, २. सगरसत्वम्, ३. सावधानत्वम्, ४. सर्वगतत्वम्, ५. सर्वव्यापकत्वम्^{११}, इति ।

अथ पञ्चगुणं परमपदम्^{१२}—१. अक्षयत्वम्, २. अभेद्यत्वम्, ३. अच्छेद्यत्वम्, ४. अविनाशित्वम्, ५. अदाह्यत्वम् । इति ।

इत्यनादिपिण्डस्य पञ्चतत्त्व-पञ्चविंशतिगुणाः । अनादितः परमानन्दः, परमानन्दात्प्रबोधः, प्रबोधाच्चिदुदयः, चिदुदयाच्चित्प्रकाशः, चित्प्रकाशात्सोऽहंभावः ।

१. निरञ्जनता—इति गोरक्षनाथः । २. स्फारता, स्फोटता चेति—गोरक्षः । ३. निरन्तरता—इति गोरक्षः । ४. अपरम्परं परमपदं शून्यं निरञ्जनं परमात्मा चेति—गोरक्षः । ५. अकलङ्कत्वम्—इति गोरक्षः । ६. अपरम्परम्—इति गोरक्षः । ७. परमपदम्—इति गोरक्षः । ८. अणुतरत्वम् । ९. अनाधारत्वम्—इति गोरक्षः । १०. लोलता—इति गोरक्षः । ११. सर्वगतत्वम्—गोरक्षः । १२. परमात्मा—इति गोरक्षः ।

अथ पञ्चगुणः परमानन्दः—१. सादनः,^१ २. हर्षः, ३. उन्मादः, ४. निष्पन्दः, ५. नित्यमुखत्वम् । इति ।

अथ पञ्चगुणः प्रबोधः—१. उदयः, २. उत्लामः, ३. अवभासः, ४. विकासः, ५. प्रभा । इति ।

अथ पञ्चगुणश्चिदुदयः—१. सद्भावः, २. विचारः, ३. कर्तृत्वम्, ४. स्वतन्त्रत्वम्, ५. निःस्पृहत्वम्^२ । इति ।

अथ पञ्चगुणः प्रकाशः—१. निर्विकारत्वम्, २. निष्कलत्वम्, ३. सवोधत्वम्,^३ ४. समता, ५. विश्रान्तिः । इति ।

अथ पञ्चगुणः सोऽहंभावः—१. अहन्ता, २. अखण्डैश्वर्यम्, ३. स्वात्मता, ४. अनुभव-सामर्थ्यम्,^४ ५. सर्वज्ञता इति ।

परमानन्दः प्रबोधश्चिदुदयश्चिदप्रकाशः सोऽहमित्यन्तः ।

मध्यपिण्डो महातत्त्वैर्गुणैरुक्तः समुत्थितः ॥

अथ आद्यान्महाकाशः, महाकाशान्महावायुः, महावायोर्महातेजः, महातेजात् [तेजसो] महासलिलम्, महासलिलान्महापृथ्वी ।

अथ पञ्चगुणो महाकाशः—१. अक्काशः, २. अच्छिद्रः, ३. अस्पर्शः, ४. नीलवर्णः, ५. शब्दः । इति ।

अथ पञ्चगुणो महावायुः—१. संचारः, २. चलनम्^५, ३. स्पर्शनम्, ४. शोषणम्, ५. घुम्रवर्णत्वम् । इति ।

अथ पञ्चगुणं महातेजः—१. दाहकत्वम्, २. पाचकत्वम्, ३. उष्णत्वम्, ४. प्रकाश-कत्वम्, ५. रक्तवर्णत्वम् । इति ।

अथ पञ्चगुणं महासलिलम्—१. प्रवाहः, २. आप्यायनम्, ३. द्रवः, ४. रसत्वम्, ५. श्वेतवर्णत्वम् । इति ।

अथ पञ्चगुणा महापृथ्वी—१. स्थूलत्वम्, २. नानाकारत्वम्, ३. काठिन्यम्, ४. गन्धत्वम्, ५. पीतवर्णत्वम् । इति ।

इति महासाकारपिण्डस्य पञ्चमहातत्त्वेषु पञ्चविंशतिगुणाः, ^६स एव शिवः, शिवाद्भैरवः, भैरवाच्छ्रीकण्ठः, श्रीकण्ठात् सदाशिवः, सदाशिवादीश्वरः, ईश्वरादिन्द्रः^७, इन्द्राद्विष्णुः, विष्णोर्ब्रह्मा एवं साकारपिण्डस्य सूर्यष्टकम् ।^८

तस्य ब्रह्मणः^९ त्रिगुणात्मकस्वरूपस्य सच्चिदानन्दस्वरूपेण शक्तिशिवयोर्भवति सान्निध्यम्, साक्षाद्विन्दुनादसंयोगः, तन्मध्यान्नानाचित्रो [चित्राण्यु] त्पद्यन्ते, स्वेदपिण्डजरायुजोद्भिज्जं

१. स्पन्दः—इति गोरक्षः । २. जातृत्वम्—इति गोरक्षः । ३. निर्विकल्पत्वम्—इति गोरक्षः । ४. विश्वानुभवसामर्थ्यम्—इति गोरक्षः । ५. संचालनम्—इति गोरक्षः । ६. स एव = महासाकारपिण्ड एवेत्यर्थः । ७. रुद्रः—इति गोरक्षः । ८. एतेन देवसृष्टिर्निरूपितेति विभाव्यम् । ९. अयमंशो गोरक्षकृते ग्रन्थे नास्ति ।

बुद्बुदाकारं सकलजीवादिधातुमूलखेचर-भूचर-जलचरादि, एकेन्द्रिय-द्वीन्द्रिय-त्रीन्द्रिय-चतुरिन्द्रिय-पञ्चेन्द्रियप्रकारेण नादशिवशक्तिः प्रणवबीजं सकलं लोकं^१ नर-नारीभूतं प्रकृतिपिण्डगुत्पन्नम्, तच्च पञ्चपञ्चात्मकं शरीरम् ।

अथ पञ्चगुणा पृथ्वी—१. अस्थि, २. मांसम्, ३. त्वक्, ४. नाड्यः, ५. रोमाणि । इति ।

अथ पञ्चगुणा आपः—१. लाला, २. मूत्रम्, ३. शुक्रम्, ४. शोणितम्, ५. स्वेदः । इति

अथ पञ्चगुणं तेजः—१. क्षुधा, २. तृषा, ३. निद्रा, ४. कान्तिः, ५. आलस्यम् । इति

अथ पञ्चगुणो वायुः—१. चलनम्, २. बलनम्^२, ३. आकुञ्चनम्, ४. प्रसारणम्, ५. निरोधनम् । इति

अथ पञ्चगुणमाकाशम्^३—१. रागः, २. द्वेषः, ३. भयम्, ४. लज्जा, ५. मोहः । इति इति प्रकृतिपिण्डे पञ्चतत्त्वानां पञ्चविंशतिगुणाः ।

१. मनः, २. बुद्धिः, ३. अहङ्कारः, ४. चित्तं, ५. चैतन्यञ्चेत्यन्तःकरणपञ्चकम् ।

अथ पञ्चगुणं मनः—१. संकल्पः, २. विकल्पः, ३. मूर्च्छना, ४. जड़ता, ५. मननम् । इति ।

अथ पञ्चगुणा बुद्धिः—१. विवेकः, २. वीराग्यम्, ३. शान्तिः, ४. सन्तोषः, ५. क्षमा । इति ।

अथ पञ्चगुणोऽहङ्कारः—१. अभिमानः, २. मदीयम्, ३. मम सुखम्, ४. मम दुःखम्, ५. ममेदम् । इति ।^४

अथ पञ्चगुणं चित्तम्—१. धृतिः, २. प्रीतिः^५, ३. त्यागः, ४. चञ्चलत्वम्^६, ५. स्वीकारः । इति ।

अथ पञ्चगुणं चैतन्यम्—१. विमर्शः, २. शीलम्, ३. धैर्यम्, ४. विनयम्^७, ५. निःस्पृहत्वम् । इति ।

इत्यन्तःकरणपञ्चकस्य पञ्चविंशति गुणाः ।

अथ १. सत्त्वम्, २. रजः, ३. तमः, ४. कालः, ५. जीवः, इति कुलपञ्चकम्^८ ।

अथ पञ्चगुणं सत्त्वम्—१. दया, २. धर्मः, ३. क्रिया, ४. भक्तिः, ५. श्रद्धा । इति ।

१. एतेन पञ्चीकरणप्रक्रियानिर्देशः । २. धावनं भ्रमणश्चेति—गोरक्षः । ३. यद्यपि रागादयोऽन्तःकरणस्य धर्मास्तथापि हृदयाकाशाश्रितान्तःकरणाश्रितत्वेन आकाशगुणा उक्ताः । ४. अहङ्कारगुणेषु—मदीयमिति शरीरेन्द्रियाद्याध्यात्मिकेषु संबन्धज्ञानम्, मम सुखमनेन सुखविषयको रागः, मम दुःखमनेन दुःखविषयको द्वेषः, ममेदमित्यनेन बाह्यवस्तुषु सम्बन्धज्ञानमिति कृत्वा न पीनरुक्तम् । ५. ६. मतिः स्मृतिश्चेति—गोरक्षः । ७. चिन्तनम्—इति गोरक्षः । ८. एतेषां प्राधान्येन सृष्टिसंचालने कारणत्वमुपलक्ष्य 'कुलपञ्चकम्' इति रुढितया व्यपदेशो योगशास्त्रे ।

अथ पञ्चगुणं रजः—१. दानम्, २. भोगः, ३. श्रद्धा,^१ ४. स्वार्थम्, ५. वस्तु-
संग्रहः । इति ।

अथ पञ्चगुणं तमः—१. विवादः, २. कलहः, ३. शोकः (सन्तापः), ४. वधः,
५. वञ्चनम् । इति ।

अथ पञ्चगुणः कालः—१. कलना, २. कल्पना, ३. भ्रान्तिः, ४. प्रमादः, ५.
अनर्थः । इति ।

अथ पञ्चगुणो जीवः—१. जाग्रत्, २. स्वप्नः, ३. सुषुप्तिः, ४. तुरीया, ५. अतीता ।
इति कुलगुणाः ।

१. इच्छा, २. क्रिया, ३. माया, ४. प्रकृतिः, ५. वाक्, इतिव्यक्तशक्तिपञ्चकम् ।

अथ पञ्चगुणा इच्छा—१. उन्मादः, २. वाञ्छा, ३. वासना, ४. चिन्ता, ५.
भवेच्छा^२ । इति ।

अथ पञ्चगुणा क्रिया—१. स्मरणम्, २. उद्यमः, ३. उपदेशः^३, ४. कार्यम्, ५.
निश्चयः । इति ।

अथ पञ्चगुणा माया—१. मदः, २. मात्सर्यम्, ३. दम्भः, ४. क्रोधः^४ ५.
अस्मित्वम् । इति ।

अथ पञ्चगुणा प्रकृतिः—१. आशा, २. तृष्णा, ३. स्पृहा, ४. काङ्क्षा, ५. मिथ्या । इति ।

अथ पञ्चगुणा वाक्—१. परा, २. पश्यन्ती, ३. मध्यमा, ४. वैखरी, ५.
मात्रिका । इति ।

इति व्यक्तशक्तिगुणपञ्चकम् ।

अथ १. कर्म, २. कामः, ३. चन्द्रः, ४. सूर्यः, ५. अग्निरिति प्रत्यक्षकरणपञ्चकम् ।

अथ पञ्चगुणं कर्म—१. शुभम्, २. अशुभम्, ३. यशः, ४. अपयशः ५. अदृष्ट-
फलसाधनम् । इति ।

अथ पञ्चगुणः कामः—१. रतिः, २. प्रीतिः, ३. क्रीडा, ४. कामना, ५.
आतुरता । इति ।

अथ षोडशकलश्चन्द्रः—१. कल्लोलिनी, २. उच्चलन्ती, ३. उन्मादिनी, ४. तरङ्गिणी,
५. पोषयन्ती^५, ६. लम्पटा, ७. प्रतिः [प्रवृत्तिः], ८. लौल्या [लोला], ९. लहरी, १०. प्रस-
रन्ती, ११. स्रवन्ती^६, १२. प्रवाहा, १३. सौम्या, १४. प्रसन्ना, १५. प्रशमना, १६.
प्लवन्ती । इति ।

सप्तदशी निवृत्तिः । सा अमृतकला ।

-
१. शृङ्गारः—इति गोरक्षः । २. चेष्टा—इति गोरक्षः । ३. स्वकुलाचार—इति गोरक्षः ।
४. कृत्रिमत्वम्, असत्यत्वम् च—इति गोरक्षः । ५. शोषणी—इति गोरक्षः ।
६. उल्लोला—इति गोरक्षः ।

अथ द्वादशकलः सूर्यः—१. तापिनी, २. ग्रासिका, ३. उग्रा, ४. आकुञ्चनी, ५. शोषिणी, ६. प्रबोधिनी, ७. स्मरा, ८. आकर्षणी, ९. तुष्टिर्वाधिनी, १०. ऊर्मिरेखा, ११. किरणवती, १२. प्रभावती । इति ।

त्रयोदशी प्रकाशरूपा निजा कला ।

अथ दशकलोऽग्निः—१. दीपिका, २. जारका,^१ ३. ज्वाला, ४. विस्फुलिङ्गा, ५. प्रचण्डा, ६. पाचिका, ७. रोद्री, ८. दाहिका, ९. राविणी,^२ १०. शिखावती । इति । एकादशी निजकला ज्योतिरिति ।

अथ दशनाडीनां दश कलाद्वाराणि ।

इडा पिङ्गला—नासाद्वारे [द्वारयोः] वहतः ।

सुपुष्पा—ब्रह्मादण्डमार्गेण ब्रह्माद्वारपर्यन्तं वहति ।

सरस्वती—मुखद्वारे वहति ।

गान्धारी हस्तिजिह्वा [च]—कर्णद्वार [योः] वहतः ।

पूषा अलम्बुषा [च]—चक्षुर्द्वारे [रयोः] वहतः ।

कुहूः—गुदाद्वारे वहति ।

शङ्खिनी—लिङ्गद्वारे वहति । इति ।

अथ दशवायवः सर्वाङ्गे व्यापकाः ।

हृदये प्राणवायुः—श्वासनिःश्वासकारकः आहारकारकश्च ।

गुदेऽपानवायुः—मलमूत्रनिःसारकः रेचककुम्भकपूरकश्च ।

नाभौ समानवायुः—दीपनः पाचकश्च ।

कण्ठे उदानवायुः—प्रसनवमनजल्पनकरः ।

सर्वाङ्गे व्यानवायुः—सर्वनाडीनां शोधकः ।

नागः—चालकः कम्पकश्च ।

कूर्मः—चक्षुरुन्मेष-निमेषकारकः ।

कृकलः—उद्गारक्षुतिकारकः ।

देवदत्तः—मुखजृम्भकः ।

घनञ्जयः—नादशोधकः ॥ इति दशवायवः ॥

अथ [गर्भाली] पिण्डोत्पत्तिः, नरनारीसंयोगे ऋतुकाले रजोविन्दुयोगे स जीवः प्रथमदिने कललं भवति । सप्तरात्रे बुद्बुदाकारम् । मासमात्रे काठिन्यम्, मासद्वयेनाण्डाकारम् । तृतीयमासे शिरोहस्तपादादिकम् चतुर्थमासे चक्षुःकर्णनासिकामुखमेढूगुदादीनि भवन्ति । पञ्चमे मासे पृष्ठग्रीवोदराः भवन्ति । षष्ठे मासे नखकेशान्तराणि भवन्ति, सप्तमे मासे सर्वचेतनासंयुक्तो १. रजिका—इति गोरक्षः । २. रागिणी—इति गोरक्षः ।

भवति । अष्टमे मासे सर्वलक्षणसंपन्नो भवति । नवमे मासे सर्वतत्त्वसंयुक्तो भवति, गर्भज्ञानं च भवति, दशमे मासे योनिस्पर्शनं भवति ततोऽज्ञानी बालको भवति ।

शुक्रेऽधिके पुरुषो भवति, रक्तेऽधिके कन्या, समशुक्ररक्ताभ्यां बालो नपुंसको भवति । अम्लाहारेण बल्लिः [वधिरः] अन्धः कुब्जो वामनः पङ्गुलोऽङ्गहीनो वा भवति । तत्त्वाधिको तत्त्वशब्दसवर्णो भवति । द्विरतितः द्विदले बीजस्यैकत्वात् द्विगर्भो भवति । नाडीमध्ये पुष्टो भवति । आप्यायनी च वर्धते । त्वग्बीजे व्योमखण्डं भवति । महातत्त्वाधिक्ये तदेव पञ्चबलमाधिश्रयस्थानम् । तस्यात्मवर्णतिलकमत्स्यादिचिह्नं दृश्यते । “आत्मा वै पुत्रनामासि” इति श्रुतिवचनात् पितृमातृस्वभावजः पुत्रः । तद्विपरीतगुणे मातापित्रोरन्यवासेन पुत्रचरितं विपरीतं भवति । परस्पराङ्गपीडनकारणगुणैस्तत्पिण्डं गर्भाश्रितं भवति । स्त्रीपुरुषयोः सर्वेन्द्रियबलं पुत्राणां भवति । परमायुर्भवति रतिकाले परस्पराङ्गनिपीडनकारणगुणैः शुक्रस्य द्वित्रिविन्दवः पतन्ति तदा द्वित्रिबालका भवन्ति ।

साद्वर्षलत्रयं शुक्रम्, विंशतिपलं रक्तम्, द्वादशपलं जिह्वा, अदशपलं मेदः, द्विपलं मज्जा, शतपलं मांसं, दशपलं पित्तम्, विंशतिपलं श्लेष्मा, पट्टचदिकं शतत्रयमस्थीनि, अस्थिप्रमाणाः सन्धयः, सार्द्धकोटित्रयं रोमाणि । वातपित्तश्लेष्मेति धातुत्रयसंयोगो भवति । एवं त्रयोदशधातवः पित्तामातृवीर्याद्भवन्ति । इति गर्भावलीपिण्डोत्पत्तिः ।

इति श्रीनित्यनाथसिद्धाविरचितायां सिद्धसिद्धान्तपद्धती
पट्टविधपिण्डोत्पत्तिर्नाम प्रथमोपदेशः ॥ १ ॥

द्वितीयोपदेशः

एतदेव परं ज्ञानमेतदेव परं पदम् ।

नृणां विवेकयुक्तानां यद्भवेन्मोहविग्रहः ॥

अतः परं पिण्डविचारः कथ्यते । पिण्डे नवचक्राणि भवन्ति ।

१. आधारे ब्रह्मचक्रम् । त्रिधावर्तं भगमण्डलाकारं तत्र मूलकन्दं [न्दे] मध्ये शक्तिपावकाकारं ध्यायेत् । तत्र कामरूपपीठं सर्वकामफलप्रदं भवति ।

२. द्वितीयं स्वाधिष्ठानचक्रम् । तत्र पट्टदलकमलं तन्मध्ये पश्चिमाभिमुखं लिङ्गं प्रबालाङ्कुरसदृशं ध्यायेत् । तत्रैवोड्डीयाणपीठं जगदोत्कर्षणसिद्धिदं भवति ।

१. रतिकाले परस्पराङ्गमर्दनादिव्यापारविशेषादिगुणवशात् विच्छिद्य विच्छिद्य शुक्रे पतिते गर्भाश्रयस्थवायुना च विमाज्यमाने सत्येकाधिकसन्तानोत्पत्तिर्भवतीति भावः । २. गर्भस्थबालशरीरे धातूनां परिमाणं निर्दिशति—सार्द्धमित्यादि । ३. दशपलं मज्जा द्वादशपलं च मेदः—इति गोरक्षनाथः ।

३. तृतीयं नाभिक्रमं पञ्चावर्तं सर्पवत्कुटिलाकारं तन्मध्ये बालार्ककोटिसन्निभां मध्यमां-
शक्तिं ध्यायेत् । सा शक्तिः सर्वसिद्धिप्रदा भवति ।

४. चतुर्थं हृदयचक्रं तत्राष्टदलकमलमूर्ध्वमुखं तन्मध्ये कुण्डलिनीं, कार्णिका [यां]
लिङ्गाकारं ज्योतिं च ध्यायेत्^१, सर्वेन्द्रियं सर्वलोकं च वश्यं भवेत् ।

५. पञ्चमं कण्ठचक्रं धातुरङ्गुलम् । तत्र [वामे] इडां चन्द्रनाडीं दक्षिणे पिङ्गलां
सूर्यनाडीं मध्ये सुषुम्णां स्वेतवर्णां ध्यायेत् । सैवानहद [अनाहत] कला सिद्धिदा भवति ।

६. षष्ठं तालुचक्रम् । तत्रामृतधाराप्रवाहः । घण्टिकालिङ्गं मूलरन्ध्रं राजदन्तं शङ्खिनी-
बीवरं दशद्वारं तत्र शून्यं ध्यायेत् । चित्तलयो भवति ।

७. सप्तमं भ्रूचक्रम् । अङ्गुष्ठमात्रम् । तत्र द्वीप [दीप] शिखाकारं ध्यायेत् । वाचां
सिद्धिर्भवति ।

८. अष्टमं ब्रह्मरन्ध्रे निर्वाणचक्रम् । तत्र सूचिकाग्रभेद्यं धूमशिखाकारं ध्यायेत् । तत्र
जालन्धरपीठं मोक्षदं भवति ।

९. नवममाकाशचक्रम् । तत्र षड्दलकमलमूर्ध्वमुखं तन्मध्ये कर्णिका [-यां] त्रिकूटा-
कारामूर्ध्वशक्तिं परमशून्यां ध्यायेत् । तत्र पूर्णगिरिपीठं सर्वेच्छासिद्धिदं भवति ।

इति नवचक्रविचारः

अथ षोडशाधाराः ।

१. प्रथमं पादाङ्गुष्ठाधारमग्रतस्तेजोद्भावेद् । दृष्टिः स्थिरा भवति ।

२. द्वितीयं मूलाधारं पाद [वाम] पार्ष्णिपीठे स्थातव्यम् । अग्निदीपनं भवति ।

३. तृतीयं गुदाधारं विकाससंकोचनेनाकुञ्चयेत् । अपानवायुः स्थिरो भवति ।

४. चतुर्थं मेढ्राधारं लिङ्गसंकोचनेन पश्चिमदण्डमार्गेण वज्रगर्भनाम्नि [नाड्यां]
पवनं प्रवेक्ष्य ब्रह्मग्रन्थित्रयं भित्त्वा भ्रमरगुहायां विधाभ्य तत ऊर्ध्वमुखे विन्दुस्तम्भो भवति ।
एषा वज्रनाडी प्रसिद्धा ।^२

५. पञ्चममुड्डियाणाधारं यत्र तानं दत्त्वा^३ मलमूत्रज्वरणं भवति ।

६. षष्ठे नाभ्याधारे ॐ कारमेकचित्तेनोच्चार्य नादलयो^४ भवति ।

७. सप्तमे हृदयाधारे प्राणं नित्यं निरोधयेत्,^५ कमलविकासो भवति ।

८. अष्टमं कण्ठाधारम्, कण्ठमूले चिबुकेन पीडयेत्, इडापिङ्गलयोः वायुप्रवाहः स्थिरो
भवति ।

९. नवमं घण्टिकाधारं जिह्वाग्रेण च सन्धयेत्, तत्रामृतकला स्रवति ।

१. सैव हंसकला—इति गोरक्षः । २. अस्यां क्रियायां सिद्धायां विन्दुस्तम्भाद्योगिनः शरीरं
वज्रसदृशं दृढं भवतीति वज्रोली नाम्नेयं प्रसिद्धा । ३. तानं दत्त्वा = बन्धनं कृत्वेत्यर्थः ।
४. नादः = मूलाधारस्थविन्दुरूपपराशक्तिसमुद्भूतः सूक्ष्मः शब्दः, तस्य लयः = वृत्त्यभावः ।
तत्फलं च दूरश्रवणादि । ५. हृदयस्थितमष्टदलं कमलं विकसितं भवतीति भावः ।

१०. दशमं ताल्वाधारं गर्भे^१ लम्बिकां चालनदोहनाभ्यां दीर्घां कृत्वा विपरीतेन प्रवेशयेत् काष्ठिको^२ भवति ।

११. एकादशं जिह्वाधारं जिह्वाग्रेण मथनं कुर्यात् । अमृतस्वादो^३ भवति ।

१२. द्वादशमूर्ध्वदन्ताधारं^४ तत्र जिह्वाग्रेण धारयेत् । सर्वरोगनाशो भवति ।

१३. त्रयोदशं नासाधारं तस्याग्रे लक्षयेत् । मनः स्थिरं भवति ।

१४. चतुर्दशं नासामूलाधारं कपाटं तत्र दृष्टिं धारयेत् । पण्मासाज्ज्योतिःपुञ्जं पश्यति ।

१५. पञ्चदशं भ्रू [मध्या] धार^५ मूर्ध्वचक्षुषा पश्येत् । किरणाकारं पश्यति । तत्रैव पञ्चदशाधारे ललाटस्थाने तत्त्वाकाशं पश्यन् [तः] मनोलयं भवति ।

१६. षोडशं नेत्राधारम् । तत्रोर्ध्वभागमङ्गुल्या चालयेत् अपाङ्गे ज्योतिःपुञ्जं पश्यति । तदेव सदावलोकयेत्^६ । इति षोडशाधाराः ।

अथान्तर्लक्ष्यत्रयम् । [मूल-] कन्दादृण्डलग्नां ब्रह्मनाडीं श्वेतवर्णां ब्रह्मरन्ध्रपर्यन्तं [गतां] संस्मरेत् । तन्मध्ये कमलतन्तुसदृशीं विद्युत्कोटिनिमामूर्ध्वगामिनीं मध्येनासं लक्षयेत् । सर्वसिद्धिदा भवति । अथवा ललाटोर्ध्वं गोदगाटमण्डले स्फुरत्तारकाकारं^७ लक्षयेत् । अथवा भ्रमरगुहामध्य आरक्तं भ्रमराकारं लक्षयेत् । अथवा नासाग्रे षोडशाङ्गुलं वायुस्तेजस्तत्त्वं धूम्रवर्णं लक्षयेत् । कर्णद्वयं तर्जनीभ्यां निरुन्वेत । ततः शिरोमध्ये श्रीलहरं धूं धूं कारं नादं शृणोति । अथवा चक्षुर्मध्ये पुतलिकाकारं नीलं ज्योतीरूपं लक्षयेत् ॥ इत्यन्तर्लक्ष्यम् ॥

अथ बहिल्लक्ष्यम् । नासाग्राद्वहिरङ्गुलचतुष्टयेन नीलज्योतिः प्रकाशं लक्षयेत् । अथवा नासाग्राद्वहिःपङ्क्तुलं वायुतत्त्वं धूम्रवर्णं लक्षयेत् । अथवा नासाग्राद्वहिरष्टाङ्गुले आरक्तवर्णं तेजस्तत्त्वं लक्षयेत् । अथवा नासाग्राद्वहिरष्टाङ्गुले अन्तराले आपस्तत्त्वं लक्षयेत् । अथवा नासाग्राद्वहिरष्टाङ्गुले पीतवर्णं पृथ्वीतत्त्वं लक्षयेत् । अथवा आकाशसम्मुखं स्थिरदृष्ट्या लक्षयेत् । आकाशसदृशं चित्तं भवति । अथवा ऊर्ध्वं द्वादशाङ्गुले वा सप्तदशाङ्गुले वा निराधारे ज्योतिःपुञ्जं लक्षयेत् मुक्तिप्रदं भवति । अथवा दृष्ट्यग्रे तप्तकाञ्चनां भूमिं लक्षयेत् दृष्टिः स्थिरा भवति । इति बहिल्लक्ष्यम् ।

अथ मध्यलक्ष्यम् । श्वेतवर्णं रक्तवर्णं धूम्रवर्णं नीलवर्णं वा अग्निशिखाकारं वा ज्योतिःपुञ्जं वा विद्युदाकारं वा यथेष्टं पिण्डप्रमाणं स्थानवर्जितं मनसा लक्षयेत् । इति मध्यलक्ष्यम् । अथ व्योमपञ्चकम् । आकाशं परमाकाशं महाकाशं तत्त्वाकाशं सूर्याकाशं चेति पञ्चकम् । बाह्याभ्यन्तरेऽप्यन्तर्निर्मलं निराकारमाकाशमवलोकयेत् । अथवा अत्यन्धकारसदृशं परमाकाशं लक्षयेत् । अथवा बाह्याभ्यन्तरे कोटिकालानलसदृशं महाकाशं विलोकयेत् । अथवा बाह्याभ्यन्तरे प्रकाशमयं तत्त्वाकाशं विलोकयेत् । अथवा बाह्याभ्यन्तरे कोटिसूर्यसदृशं सूर्याकाशं विलोकयेत् । एवं पञ्चव्योमावलोकनेन व्योमसिद्धः पुरुषो भवति । इति व्योमपञ्चकविचारः ।

१. गर्भे = ताल्वन्तरित्यर्थः । लम्बिका = जिह्वा । २. काष्ठवद्भवतीत्यर्थः । जडसमाधिरयम् । ३. सर्वरोगनाशो भवति—इति गोरक्षः । ४. भ्रूमध्याधारम्—इति गोरक्षः । ५. ललाटाधारम्—इति गोरक्षः । ६. षोडशे ब्रह्मरन्ध्रे आकाशचक्रं तत्र गुरुचरणाम्बुजयुग्मं सदावलोकयेत् आकाशवत्पूर्णो भवति—इति गोरक्षः ।

नवचक्रं षोडशाक्षरं त्रिलक्ष्यं व्योमपञ्चकम् ।

सम्यग्वै यो न जानाति स योगी नामधारकः ॥

अतः परमष्टाङ्गयोगः कथ्यते । यमनियमासनप्राणायामप्रत्याहारध्यानधारणासमाधिरित्यष्टाङ्गो योगः । अत्र यम इत्युपशमः । तथा सर्वेन्द्रियनिग्रहः, आहारजयं निद्राजयं शीतादिजयमेवं शनैः शनैः साधयेदात्मनिरोधनमिति यमलक्षणम् ।

अथ नियमः । नियम इति मनोवृत्तीनां नियमनम् । तदा एकान्तवासः, ओदासीन्यम्, वैराग्यम्, यथाप्राप्तसन्तुष्टिः, गुरुवचनादृढता । इति नियमलक्षणम् ।

अथासनम् । उपविश्य शमः । आसनमिति सदा स्वरूपेणासना । तथा [यथा] सुखासनं सिद्धासनमिति, एतेषां मध्ये यथेष्टमासनमेकं कृत्वा सावधानेन स्थातव्यम् । इत्यासनलक्षणम् ।

अथ प्राणायामः । प्राणायाम इति प्राणस्य स्थिरता । तथा च पूरककुम्भकरेचकसंपुटीकरणमिति^१ प्राणायामलक्षणम् ।

अथ प्रत्याहारः । प्रत्याहार इति चैतन्यतुरगाणां प्रत्याहारणम्, नानाविकारप्रसनमुत्पन्नविकाराणां [च] निवृत्तिरिति प्रत्याहारलक्षणम् ।

अथ ध्यानम् । ध्यानमिति अस्ति कश्चित्परमात्माऽद्वैतस्वभावः स एवात्मारामः । तथा यत्स्फुरति तत् तत्स्वरूपमेवेति भावयेत् । सर्वभूतेषु सहृदयिष्ठ [स्यात्] इति ध्यानलक्षणम् ।

अथ धारणा । धारणेति बाह्याभ्यन्तरे एकमेव निजतत्त्वं [इति] अन्तःकरणे धारयेत्, यद्यदुत्पद्यते तत्तन्निराकारे धारयेत् । स्वात्मानं निर्वातदीपवत्संध्यायेत् । इति धारणालक्षणम् ।

अथ समाधिः । समाधिरिति सर्वतत्त्वानां समावस्था, तथा निरुद्धमत्त्वम्, अनायासाविष्कारत्वम्, आध्यात्मिकाधिदैविकाधिभौतिकम् [इति] अवस्थान्नयं त्यजेत् । मनोलयो भवति । इति समाधिलक्षणम् । इत्यष्टाङ्गो योगः ।

इति श्रीनित्यनाथविरचितायां सिद्धसिद्धान्तपद्धती

पिण्डविचारो नाम द्वितीयोपदेशः ।

तृतीयोपदेशः

अथ पिण्डस्य साधनं कथ्यते, पिण्डमध्ये सचराचरं यो जानाति स योगवित्, स एव पिण्डसंवित्तिर्भवति^१ । कूर्मः पादतले वसति, पातालं पादाङ्गुष्ठमूले वसति । तलातलमङ्गुष्ठग्रे

१. पूरकः = बाह्यवायुमाकृष्यान्तःस्थापनम्, रेचकः = अन्तःस्थवायोर्बहिर्निःसारणम् । कुम्भकः = उभयवायोर्गतिनिरोधः, संपुटीकरणम् = प्राणापानादीनां सर्वेषां मेलनम्, इति चतुर्विधः प्राणायामः । २. पिण्डस्य संवित्तिर्यस्येति व्यधिकरणबहुव्रीहिः । अस्मिन् पिण्डमध्ये = स्वशरीर एव सर्वं चराचरमस्तीति यो जानातीत्यर्थः ।

वसति, महातलं पादपृष्ठे वसति । रसातलं गुल्फान्तं वसति । सुतलं जङ्घायां वसति, चितलं जान्वोः वसति, अतलमूर्वोः वसति, एवं ससपातालानां कालाग्निरुद्रो देवता ।

अथ लोकत्रयम् । भूर्लोको लिङ्गाग्रे वसति । भुवर्लोको लिङ्गमध्ये वसति । स्वर्लोको लिङ्गमूले वसति^१ । एवं लोकत्रयस्येन्द्रो देवता सर्वेन्द्रियाणां नियामकः ।

अथ लोकचतुष्टयम् । दण्डाङ्कुरे महर्लोको वसति । दण्डकुहरे जनोलोको वसति । दण्डनाले तपोलोको वसति, मूलकमले सत्यलोको वसति । एवं लोकचतुष्टयस्य ब्रह्मा देवता अनेकमानाभिमानरूपस्तिष्ठति ।

अथैकविंशतिब्रह्माण्डविचारः । विष्णुलोकः कुक्षी तिष्ठति । तत्र विष्णुर्देवता पिण्डमध्ये तिष्ठति । अनेक [धा] व्यापको भवति । हृदये रुद्रलोकस्तिष्ठति तत्र रुद्रदेवता पिण्डमध्ये तिष्ठति, वक्षःस्थले ईश्वरो लोकस्तिष्ठति । तत्र ईश्वरदेवता पिण्डमध्ये तिष्ठति । कण्ठमध्ये सदाशिवलोकस्तिष्ठति तत्र सदाशिवदेवता पिण्डमध्ये तिष्ठति सौम्यरूपः । मूलमध्ये नीलकण्ठलोकस्तिष्ठति तत्र नीलकण्ठदेवता पिण्डमध्ये नीलतत्त्वे तिष्ठति । तालुद्वारे शिवलोकस्तिष्ठति तत्र शिवोदेवता उपशमरूपस्तिष्ठति । लम्बिकामूले भैरवलोकस्तत्र भैरवो देवता सर्वोत्तमरूपस्तिष्ठति । ताल्वम्ब्यन्तरे महासिद्धलोकः तत्रादिमहासिद्धो देवता पिण्डमध्ये प्रबोधरूपस्तिष्ठति । ललाटमध्येऽनादिलोकस्तत्रानादिदेवता पिण्डमध्ये आनन्दपरो हंसरूपस्तिष्ठति । शृङ्गारे कुल्लोकः तत्र कुलेश्वरो देवता पिण्डमध्ये निरगमिमानावस्थस्तिष्ठति । ब्रह्मरन्ध्रे ब्रह्मलोकस्तत्र परब्रह्मदेवता पिण्डमध्ये पूर्णवस्तिष्ठति, ऊर्ध्वकमले परापरो निजलोकस्तत्र परमेश्वरो देवता पिण्डमध्ये आस्तिकस्वरूपस्तिष्ठति,^२ त्रिकुटीस्थाने शक्तिलोकः, तत्र पराशक्तिर्देवता सर्वसामर्थ्यं सर्वकर्तृत्वावस्था तिष्ठति । एवं ससपाताललोकानां [कैःसह] एकविंशति ब्रह्माण्डविचारः ।

सदाचरन् वै ब्राह्मणो वसति, शौर्ये क्षत्रियः, व्यवसाये वैश्यः, दुर्दण्डत्वे शूद्रः । इति चत्वारो वर्णाः ।

अथ सप्तद्वीपावलिः सप्त समुद्राश्च कथ्यन्ते । मज्जायां जम्बूद्वीपो वसति । अस्थिषु शाकद्वीपः । शिरासु औषधिद्वीपः^३, मांसे कुशद्वीपः^४ । त्वचि क्रौञ्चद्वीपः, नखेषु श्वेतद्वीपः । रोमसु गोमयद्वीपः, इति सप्तद्वीपा पृथिवी ।

अथ सप्तसमुद्राः । मूत्रे क्षारसमुद्रः, लालायां क्षीरसमुद्रः, कफे दधिसमुद्रः, मेदसि धृतसमुद्रः, वसायां मधुसमुद्रः, रक्ते इक्षुसमुद्रः । इति सप्तसमुद्राः ॥

नवखण्डा नवद्वारेषु वसन्ति । १. भारतखण्डः, २. काश्मीरखण्डः, ३. काफरखण्डः, ४. श्रीमित्रखण्डः, ५. एकपादखण्डः, ६. राक्षसखण्डः^५, ७. गान्धारखण्डः, ८. कैवर्तखण्डः, ९. गर्भखण्डः^६ । इति नवखण्डाः नवद्वारेषु वसन्ति ।

१. भूर्लोकं गुह्यस्थाने भुवर्लोकं लिङ्गस्थाने, स्वर्लोकं नाभिस्थाने-इति गोरक्षः । २. पराप-
रूपः-इति गोरक्षः । ३. सूक्ष्मद्वीपः-इति गोरक्षः । ४. प्लक्षद्वीपः-इति गोरक्षः ।

५. शंखखण्डः-इति गोरक्षः । ६. महामेरुखण्डः-इति गोरक्षः ।

अथाष्टपर्वतानामङ्गैः वासः, मेरुपर्वतः मेरुदण्डे^१ वसति । कैलाशः ब्रह्मकपाले वसति । हिमाचलः पृष्ठे वसति, विन्ध्याचलः^२ दक्षिणस्कन्धे वसति, मन्दराचलः वामस्कन्धे वसति । मैनाकः दक्षिणकर्णे वसति । श्रीपर्वतः वामकर्णे वसति । द्रोणगिरिर्ललाटे वसति । एवमष्टकुल-पर्वताः । अथोपपर्वताः सर्वाङ्गुलीषु वसन्ति । चित्ताम्ला^३, गङ्गा, यमुना, सरस्वती, चन्द्रभागा, वितस्ता^४, शतरुद्रा, ऐरावती^५, नर्मदा एवं नद्योपनद्यः रोमकूपेषु वसन्ति ।

सप्तविंशतिनक्षत्राणि, द्वादश-राक्षसः, नवग्रहाः, नवताराः पञ्चदश तिथयः, द्विसप्तति कोष्ठेषु वसन्ति । गन्धर्वकिन्नरकिंपुरुषाप्सरोगणा उदरे वसन्ति । चतुःषष्टियोगिन्यो दन्तमूलेषु दन्तपत्तौ च वसन्ति । अनेकदेवतारश्मयो नवचक्रेषु वसन्ति, खेचरा भूचरा जलचरा मातराः शक्तयः उग्रदेवता वायुवेगे वसन्ति । अनेकतीर्थानि मर्मस्थानेषु वसन्ति । मेधा अथुपाते वसन्ति । अनेकसिद्धा मतिप्रकाशे वसन्ति । चन्द्रसूर्या^६ नेत्रद्वये वसतः । अनेकवृक्षलतागुल्मवृणानि स्फिगू-जङ्घायां रोमकूपेषु वसन्ति, अनेककृमिधीटपतङ्गाः पुरीषे वसन्ति ।

यत्सुखं तत्स्वर्गम्, यददुःखं तन्नरकम्, यत्कर्म तद् बन्धनम्, यन्निर्विकल्पं तन्मुक्तिः । स्वस्वरूपदृशा निद्रादौ [स्वप्न] जागरः शान्तिः । एवं सर्वदेवेषु विश्वरूपः परमेश्वरोऽखण्ड-परिपूर्णस्वभावेन घटे-घटे चित्प्रकाशस्वरूपेण तिष्ठति । एवं पिण्डसंवित्तिर्भवति ।

इति श्रीनित्यनाथपार्वतीपुत्रविरचितायां
सिद्धसिद्धान्तपद्धतौ पिण्डसंवित्तिर्नाम
तृतीयोपदेशः

[श्रीगुरुः, सद्गुरुचरणाभ्यां नमः, सम्भवत् १८४७ शके १७१२ दुर्मतिनामसंवत्सरे
द्वितीयायामधिकआषाढशुक्लपक्षे सौम्यवासरे तद्दिने लिखितं शुभं]

यादृशं पुस्तकं दृष्टं तादृशं लिखितं मया ।
यदि शुद्धमशुद्धं वा मम दोषो न विद्यते ॥
तैलाक्षेत्रजलाक्षेत्रक्षेत्रेच्छिथिलवचनात् ।
मूर्खहस्ते न दातव्यम् एवं वदति पुस्तकम् ॥

नगरकरोपनामक रामकृष्णभट्टस्य गुतेन जगन्नाथभटेन लिखितं स्वार्थं परमार्थं च ।

श्रीपरानन्दपदद्वन्द्वं परं ब्रह्म नराकृति ।
आनन्दसारसर्वस्वं वन्दे तं परमं गुह्यम् ॥]

• • •

१. मलयो वामकन्धरे, मन्दरो दक्षिणकन्धरे, विन्ध्याद्रिर्दक्षिणकर्णे, मैनाको वामनकर्णे,
श्रीपर्वतो ललाटे—इति गोरक्षः । २. पीनसा, ३. पिपासा, ४. श्रीरात्रिः—इति गोरक्षः ।

